

**ЗАПИСНИК**  
**од 24-та седница на Советот на Агенцијата за аудио**  
**и аудиовизуелни медиумски услуги**  
**одржана на 05.07.2017 година**

Присутни членови на Советот на Агенцијата: Лазо Петрушевски, претседател на Советот на АААВМУ, д-р Милaim Фетаи заменик на претседателот на Советот на АААВМУ, Лазар Трајчев, Селвер Ајдини, м-р Методија Јанчески.

Отсутни членови на Советот на Агенцијата: м-р Алма Машовик (оправдано отсутна, годишен одмор), Зоран Фиданоски (оправдано отсутен, годишен одмор).

На седницата беше присутен д-р Зоран Трајчевски, директор на Агенцијата за аудио и аудиовизуелни медиумски услуги.

Присутни од Стручна служба: м-р Драгица Љубевска, Џветанка Митревска, м-р Арбен Саити, Маја Дамевска.

Други присутни: /

Г-дин Петрушевски, ја отвори 24-та седница на Советот на Агенцијата за аудио и аудиовизуелни медиумски услуги. Седницата започна во 08:30 часот и се одржа во просториите на Агенцијата.

Советот на Агенцијата, едногласно, со 5 гласа „за“, го усвои следниот:

**ДНЕВЕН РЕД**

1. Усвојување на Предлог-записник од 23-та седница на Советот на Агенцијата за аудио и аудиовизуелни медиумски услуги, одржана на 30.06.2017 година.
2. Предлог за измена и дополнување на Ревизијата на Националната програма за усвојување на европското законодавство НПАА 2017.
3. Предлог за давање одобрување за спроведување на постапка за јавна набавка – услуга: Одржување на лифтови и платформа.
4. Разно.

**Точка 1**

Советот, го разгледа и едногласно, со пет гласа „за“, го усвои предложениот Записник од 23-та седница на Советот на Агенцијата за аудио и аудиовизуелни медиумски услуги, одржана на 30.06.2017 година, со текст како што беше предложен.

**Точка 2**

Раководителката на Секторот за координација и поддршка на работата на Директорот и на Советот на Агенцијата, м-р Драгица Љубевска, го образложи предлогот за измена и дополнување на Ревизијата на Националната програма за усвојување на

европското законодавство НПАА 2017. Објасни дека Генералниот секретаријат на Владата на Република Македонија до Агенцијата за аудио и аудиовизуелни медиумски услуги, достави Извадок од Нацрт-записникот од Шестата (тематска) седница на Владата на Република Македонија, одржана на 19.06.2017 година во кој се укажува на Агенцијата за аудио и аудиовизуелни медиумски услуги, да достави до Секретаријат за европски прашања ревидиран наративен дел и матрица за Поглавјето I Политички критериуми, во подрачјето 1.4 Слобода на медиуми/слобода на изразување. Информира дека Агенцијата постапи по укажувањето, при што се направени измени и дополнувања во Ревизијата на националната програма за усвојување на европското законодавство НПАА 2017 и тоа:

- во точката 1. Политички критериуми, 1.2. Граѓански и политички права, во предвидени активности се додава активноста за Стратегијата, односно текстот:

„Агенцијата за аудио и аудиовизуелни медиумски услуги отпочна со подготовкa на новата Стратегија за развој на аудио и аудиовизуелната дејност коишто ќе се однесува на периодот од 2018 до 2022 година. Целта на Стратегијата е да се мапираат тековните состојби во коишто се наоѓаат аудио и аудиовизуелната дејност за да се утврдат цели и насоки за развој на овие дејности во следните пет години, како и конкретни активности за остварување на овие цели. Во Стратегијата, особено внимание ќе биде посветено на професионалната и уредувачка независност на медиумите, заштита и развој на медиумскиот плурализам, заштита на човековите права во медиумските содржини, обезбедување услови за раст и развој на пазарот и конкуренцијата, развој на медиумската писменост. За да се опфатат и соодветно да се адресираат сите клучни прашања во медиумската дејност, изготвувањето на Стратегијата ќе биде резултат на широк консултативски процес со сите чинители во дејноста - институции, граѓански организации, субјектите коишто подлежат на регулација од страна на Агенцијата за аудио и аудиовизуелни медиумски услуги“.

- како Среднорочни приоритети, се додава и ставката "Донесување на Стратегија за развој на аудио и аудиовизуелна дејност за периодот од 2018 до 2022 година". Во таа насока информира дека Агенцијата направила консултации со СЕП, кои предложиле во оваа ставка да се додаде и „и имплементација на Стратегијата“, затоа што среднорочниот приоритет се однесува за 2017-2019 година. Оваа информација не е во материјалот, но сепак треба да се додаде во содржината на Ревизијата.

- При утврдување на мерките и активностите за НПАА 2017 беа земени во предвид и активностите на Агенцијата за следење на изборното медиумско претставување за претстојните локални избори, кои требаше да се одржат во мај 2017 година. Во таа насока, бидејќи изборите во мај 2017 година не се одржаа, потребно е во матрицата на Ревизијата за национална програма за усвојување на Европското законодавство НПАА 2017 година, Глава 1. Политички критериуми, потточка 1.2 Граѓански и политички права, рокот на целта/мерката „Мониторинг врз програмските сервиси на радиодифузерите за почитувањето на одредбите од Изборниот законик, а во согласност со Методологијата за мониторинг на изборното медиумско претставување“ да се изменi во „август/септември/октомври 2017“.

- Исто така, во матрицата на наведениот документ, во Глава 3.10. Информатичко општество и медиуми, потточка 3.10.3. Аудиовизуелна политика, во делот „Унапредување на веб страната на Агенцијата со додатни функционалности со кои се овозможува пристап на граѓаните со сетилна попреченост“, потребно е рокот да се изменi и наместо „прв квартал 2017“ да стои „четвртиот квартал 2017“.

Г-дин Петрушевски, објасни дека на страна 5 од материјалот, во текстот кој што се однесува за Стратегијата, се укажува на кои работи ќе се обрне особено внимание. Во таа насока, рече дека размислува после зборовите „развој на медиумската писменост“ да се додаде „и новите медиуми“, затоа што новите медиуми ги има во програмата за работа на Агенцијата за 2017 година. Потсети дека Агенцијата има еден проект за набавка, кој треба да почне во овој квартал, кој се вика Анализа на новите медиуми, опфат, улога и трендови за нивно регулирање. Смета дека не може да се избегне од оваа работа и затоа во Стратегијата треба тоа да се опфати во наредниот период. Ова е работа која е комплексна, има многу различни мислења, но не значи дека не треба да се анализира и да се размислува за неа. Појасни дека само тоа е неговата забелешка, односно да се додадат зборовите „и новите медиуми“, како битна работа во Стратегијата во наредните 4-5 години. Побара да го слушне мислењето на директорот, присутните членови на Советот и Стручната служба за неговиот предлог и воопшто за материјалот.

Г-дин Трајчевски, рече дека неговиот став е дека нема потреба тоа да се вметнува, од причина што не се знае кога и како ќе заврши јавната набавка, затоа што имало случаи кога не се јавил никој да поднесе понуда. Затоа рече дека не треба да се стави нешто, за што може да излезе на крај дека не може Агенцијата да го реализира. Како примери ги наведе случаите со јавните набавки за медиумската писменост, со судски случај со Евро Балкан каде што такво нешто не можеше да се реализира.

Г-дин Петрушевски, праша, од моментот кога ќе се усвојат измените и дополнувањата на Ревизијата на Националната програма за усвојување на европското законодавство НПАА 2017, каде потоа се доставува?

Раководителката на Секторот за координација и поддршка на работата на Директорот и на Советот на Агенцијата, м-р Драгица Љубевска, одговори дека материјалот се доставува до СЕП и МИОА. СЕП го доставува на седница на Влада.

Г-дин Петрушевски, во врска со неговиот предлог, рече дека не доби ни негативни ни позитивни ставови од членовите на Советот, само од директорот која што во принцип беше негативна. Нема да инсистира на неговиот предлог, тој ќе остане забележан во записникот. Се изјасни дека ќе го поддржи материјалот вака како што е предложен.

Советот на Агенцијата, едногласно го усвои Предлогот на директорот на Агенцијата, д-р Зоран Трајчевски, бр.03-3053/1 од 03.07.2017 година за измена и дополнување на Ревизијата на Националната програма за усвојување на европското законодавство НПАА 2017, со дополнувањето на раководителката на Секторот за координација и поддршка на работата на Директорот и на Советот на Агенцијата, м-р Драгица Љубевска.

Се задолжи Секторот за координација и поддршка на работата на Директорот и на Советот на Агенцијата, изменетата и дополнетата Ревизијата на Националната програма за усвојување на европското законодавство НПАА 2017, да ја достави до Секретаријатот за европски прашања и до Министерство за информатичко општество и администрација.

### Точка 3

Раководителката на одделението за јавни набавки и општи работи, Цветанка Митревска, го образложи предлогот за давање одобрување за спроведување на постапка за јавна набавка – услуга: Одржување на лифтови и платформа

Советот на Агенцијата го усвои Предлогот од директорот на Агенцијата, д-р Зоран Трајчевски, бр.05-3036/3 од 03.07.2017 година и едногласно даде одобрение Директорот на Агенцијата, да спроведе постапка за јавна набавка - услуга: Одржување на лифтови и платформа, за период од 2 (две) години.

Спроведувањето на постапката за јавна набавка за предметот–услуга: Одржување на лифтови и платформа, за период од 2 (две) години, е предвидено и е во согласност со Годишниот план за јавни набавки во 2017 година на Агенцијата за аудио и аудиовизуелни медиумски услуги (Прочистен текст), бр.05-2565/3 од 22.06.2017 година, а средствата во износ од 220.000,00 денари (без ДДВ) се обезбедени со Финансискиот план на Агенцијата за аудио и аудиовизуелни медиумски услуги за 2017-та година.

Со оглед на фактот дека и Агенцијата за млади и спорт ефективно ги користи лифтовите и платформата, потребно е да учествува во обезбедување на финансиски средства во висина на 30,67% од нејзината вредност, а односите меѓу двете Агенции ќе се уредат со склучување на договор кој ќе ги регулира нивните меѓусебни права и обврски во врска со плаќањето на фактурите за месечниот надоместок за услугата – Одржување на лифтови и платформа.

#### Точка 4

Разно.

Немаше точки под Разно.

Бр. 02-3039/4  
27.07 2017 година  
Скопје



Агенција за аудио и  
аудиовизуелни медиумски услуги  
Претседател на Советот

Лазо ПЕТРУШЕВСКИ